



01. 05. 2026

தலைப்புச் செய்திகள்

1. புத்த பூர்ணிமா இன்று கொண்டாடப்படுவதை ஒட்டி புத்தரின் புனித பொருட்கள் கண்காட்சியை மத்திய அமைச்சர் திரு. அமித்ஷா லே-இல் தொடங்கிவைத்தார்.
2. உழைப்பாளர்களின் நலனுக்கு மத்திய முன்னுரிமை அளித்து வருவதாக தொழிலாளர் நலத்துறை அமைச்சர் டாக்டர் மன்குக் மாண்டவியா கூறியுள்ளார்.
3. தமிழக சட்டப்பேரவை தேர்தல் வாக்கு எண்ணிக்கை வரும் திங்கட்கிழமை நடைபெறுவதை ஒட்டி, முன்னேற்பாட்டு பணிகள், அனைத்து மாவட்டங்களிலும் முழுவிச்சில் மேற்கொள்ளப்பட்டு வருகின்றன.
4. மதுரை சித்திரை திருவிழாவின் சிகர நிகழ்ச்சியான கள்ளழகர் வைகை ஆற்றில் இறங்கும் வைபவம் இன்றுகாலை கோலாகலமாக நடைபெற்றது.
5. 17 வயதிற்குட்பட்டோருக்கான மகளிர் ஆசிய கோப்பை கால்பந்து போட்டிகள் சீனாவில் இன்று தொடங்குகின்றன.

இனி விரிவான செய்திகள்

புத்த பூர்ணிமா

புத்த பூர்ணிமா இன்று கொண்டாடப்படுகிறது

இத்தினத்தை ஒட்டி குடியரசு தலைவர் திருமதி திரௌபதி முர்மு,

பிரதமர் திரு.நரேந்திரமோடி, ஆகியோர் வெளியிட்டுள்ள வாழ்த்து செய்தியில் அமைதி, கருணை, நல்லெண்ணம் ஆகிய பாதையில் நடக்க நம்மை ஊக்குவிக்கும் இந்நன்னாளில் புத்தரின் கொள்கைகளை பின்பற்ற நாம் அனைவரும் மீண்டும் உறுதி ஏற்போம் என கூறியுள்ளனர்.

இந்நாளை ஒட்டி மத்திய அமைச்சர் திரு. அமித்ஷா ஜம்மு காஷ்மீர் லே பகுதியில் புத்தரின் புனித பொருட்கள் கண்காட்சியை இன்று தொடங்கிவைத்தார்.

வரும் 14ஆம் தேதிவரை லடாக்கில் இப்புனித பொருட்கள் காட்சிபடுத்தப்படும்.

நிகழ்ச்சியில் பல்வேறு பகுதிகளிலிருந்து புத்த துறவிகள் பங்கேற்றனர்.

மே தினம்

சர்வதேச தொழிலாளர் தினமான மே தினம் இன்று கொண்டாடப்படுகிறது.

இந்நாளை ஒட்டி மத்திய தொழிலாளர் நலத்துறை அமைச்சர் டாக்டர் மனசூக் மாண்டவியா விடுத்துள்ள செய்தியில் உழைப்பாளர்களுக்கான மரியாதை, பாதுகாப்பு, உரிமைகள், சமூக நலன் உள்ளிட்டவற்றிற்கு மத்திய அரசு முன்னுரிமை அளித்து வருவதாக குறிப்பிட்டார்.

மத்திய பாதுகாப்புத்துறை அமைச்சர் திரு.ராஜ்நாத்சிங் வெளியிட்ட செய்தியில் உழைப்பாளர்களுக்கு அதிகாரம் அளித்து அவர்களின் நலன்களை காப்பதில் மத்திய அரசு உரிய நடவடிக்கை எடுத்து வருவதாக தெரிவித்துள்ளார்.

வளர்ச்சி அடைந்த தேசமாக நம் நாட்டை உருவாக்குவதில் தொழிலாளர்களின் பங்களிப்பை அவர் எடுத்துரைத்தார்.

மத்திய இணை அமைச்சர் டாக்டர் எல்.முருகன் வெளியிட்ட செய்தியில் 2047ஆம் ஆண்டில் வளர்ச்சி அடைந்த தேசத்தை உருவாக்க அனைவரும் இணைந்து உழைப்போம் என கூறியுள்ளார்.

உழைக்கும் மக்களின் சிறப்பினை உலகிற்கு பறைசாற்றும் வகையில் நாடுமுழுவதும் பல்வேறு நிகழ்ச்சிகள் நடைபெறுகின்றன.

இந்நாளை ஒட்டி தமிழகத்தில் பல்வேறு அரசியல்கட்சி தலைவர்கள் உழைப்பாளர்களுக்கு தங்கள் வாழ்த்துக்களை உரித்தாக்கியுள்ளனர்.

உலகம் முழுவதும் உள்ள தொழிலாளர்களுக்கு 8 மணிநேர வேலையை உறுதிசெய்த நிகழ்வை கொண்டாடும் வகையில் 1889-ஆம் ஆண்டிலிருந்து இத்தினம் இதே நாளில் கடைபிடிக்கப்படுகிறது.

சேலத்தில் ஆரோக்கிய உணவை விற்பனை செய்து பெண் தொழிலாளர்கள் சாதனை படைத்து வருவதாக எமது செய்தியாளர் தெரிவிக்கிறார்.

வாய்ஸ்

போதை பொருள்

நாட்டில் போதை பொருள் கும்பலை வேரோடு அகற்ற மத்திய அரசு உறுதிபூண்டுள்ளதாக உள்துறை அமைச்சர் திரு.அமித்ஷா கூறியுள்ளார்.

மும்பையில் 349 கிலோ விலை உயர்ந்த போதை பொருளை, போதை பொருள் தடுப்பு முகமை பறிமுதல் செய்தது குறித்து சமூக வலைதள பதிவில் இதனை தெரிவித்த அமைச்சர், போதை பொருள் ஒழிப்பு தொடர்பான நடவடிக்கைகளில் மத்திய அரசின் வெற்றியை இது புலப்படுத்துவதாக கூறியுள்ளார்.

இப்பணியில் ஈடுபட்ட குழுவினருக்கு அமைச்சர் வாழ்த்துக்களை தெரிவித்துக்கொண்டார்.

பியூஸ் கோயல்

இந்திய - இங்கிலாந்து விரிவான பொருளாதார வர்த்தக ஒப்பந்தத்தை சிறந்த முறையில் கையாள்வது குறித்து இருநாட்டு வர்த்தக துறை அமைச்சர்களும் காணொலி மூலம் ஆலோசனை மேற்கொண்டனர்.

சமூக வலைதள பதிவில் இதனை தெரிவித்த மத்திய வர்த்தக தொழில்துறை அமைச்சர் திரு. பியூஸ் கோயல் இருநாடுகளுக்கிடையே வர்த்தகம் முதலீட்டை மேலும் வலுப்படுத்துவது தொடர்பான வழிமுறைகள் குறித்து ஆலோசித்ததாக கூறியுள்ளார்.

LPG

நாட்டில் வீட்டு உபயோக எரிவாயு சிலிண்டர் விலையில் எந்த மாற்றமும் செய்யப்படவில்லை என்று இந்திய எண்ணெய் நிறுவனம் தெரிவித்துள்ளது.

33 கோடி ரூகர்வோருக்கு எவ்வித மாற்றமும் இன்றி சிலிண்டர் கிடைத்து வருவதாகவும், பெட்ரோல் டீசல் சில்லரை விற்பனை விலை எவ்வித மாற்றமும் இன்றி தொடர்வதாகவும் இந்நிறுவனம் குறிப்பிட்டுள்ளது.

இதனிடையே நாட்டில் டீசல் மற்றும் விமான எரிபொருள் மீதான ஏற்றுமதி வரி குறைப்பு இன்றுமுதல் நடைமுறைக்கு வந்துள்ளது.

இருப்பினும் பெட்ரோல் ஏற்றுமதி வரியில் எந்த மாற்றமும் செய்யப்படவில்லை.

மேற்காசிய சூழல் பின்னணியில் பெட்ரோலிய பொருட்களின் உள்நாட்டு இருப்பை உறுதி செய்யும் நோக்கில் இந்நடவடிக்கை மேற்கொள்ளப்பட்டுள்ளதாக மத்திய அரசு தெரிவித்துள்ளது.

விளையாட்டு ஒழுங்குமுறை ஆணையம்

நாட்டில் இணையதள விளையாட்டு ஒழுங்குமுறை சட்டதிருத்தம் 2026-இன்று முதல் நடைமுறைக்கு வந்துள்ளது.

இணையவழி சூதாட்டம் உள்ளிட்ட விளையாட்டுகளுக்கு தடை விதிப்பதோடு பயனர்களின் பாதுகாப்பை உறுதி செய்ய இது வழிகோலும்.

கைலாஷ் மானசரோவர்

கைலாஷ் மானசரோவர் புனித யாத்திரை அடுத்தமாதம் முதல் ஆகஸ்ட் மாதம் வரை நடைபெற உள்ளது.

தலா 50 யாத்திரிகர்களை கொண்ட 10 குழுக்கள் உத்திரகாண்ட் வழியாகவும், இதர 10 குழுக்கள் சிக்கிம் வழியாகவும், கைலாஷ் சென்றடைவார்கள் என மத்திய வெளியுறவுத்துறை அமைச்சகம் தெரிவித்துள்ளது.

யாத்திரை செல்ல விரும்புவோர் kmy.gov.in இணையதளத்தில் வரும் 19ஆம் தேதிக்குள் விண்ணப்பிக்கலாம் என்று அமைச்சகம் கூறியுள்ளது.

இதற்கான ஏற்பாடுகளை சீன அரசுடன் இணைந்து மத்திய வெளியுறவுத்துறை அமைச்சகம் மேற்கொண்டு வருகிறது.

சென்னை உயர்நீதிமன்றம்

சென்னை உயர்நீதிமன்றத்திற்கு, இன்றுமுதல் வரும் 31ஆம் தேதிவரை கோடை விடுமுறை அளிக்கப்பட்டுள்ளது.

அவசர வழக்குகளை விசாரிக்க விடுமுறை கால அமர்வு அமைக்கப்பட்டுள்ளது.

தேர்தல் – வாக்கு எண்ணிக்கை

தமிழகம், கேரளம், புதுச்சேரி, அசாம், மேற்குவங்க மாநில சட்டப்பேரவை தேர்தல் வாக்கு எண்ணிக்கை வரும் திங்கட்கிழமை நடைபெறுவதை ஒட்டி முன்னேற்பாட்டு பணிகள் முழுவீச்சில் மேற்கொள்ளப்பட்டு வருகின்றன.

தமிழ்நாட்டில் வாக்கு எண்ணிக்கையை பார்வையிட 234 வெளி மாநில தேர்தல் பார்வையாளர்கள் நாளை தமிழகம் வர உள்ளனர்.

வாக்கு எண்ணும்மையங்களில் அங்கீகரிக்கப்படாத நபர்கள் நுழைவதை தடுக்கும் வகையில் QR Code அடையாள அட்டை வைத்திருப்பவர்களுக்கு மட்டுமே அனுமதி வழங்கப்படும் என்று தேர்தல் ஆணையம் தெரிவித்துள்ளது.

தூத்துக்குடி மாவட்டத்தில் வாக்கு எண்ணிக்கை தொடர்பான தகவல்கள் மற்றும் புகார்களை பெறும் வகையில் கட்டுப்பாட்டு அறை மாவட்ட ஆட்சியர் அலுவலகத்தில் இன்றுமுதல் மீண்டும் செயல்படுவதாக எமது செய்தியாளர் தெரிவிக்கிறார்.

வாய்ஸ்

திருச்சி மாவட்டத்தில் வாக்கு எண்ணிக்கையின் போது தேர்தல் வழிகாட்டு நெறிமுறைகளை வேட்பாளர்களும், முகவர்களும் கட்டாயம் பின்பற்ற வேண்டும் என்று மாவட்ட தேர்தல் அலுவலர் திரு.சரவணன் அறிவுறுத்தியுள்ளார்.

வாக்கு எண்ணும் மையங்களில் 3 அடுக்கு பாதுகாப்பு போடப்பட்டுள்ளதோடு சி.சி.டி.வி கேமராக்கள் மூலம் இயந்திரங்கள் கண்காணிக்கப்பட்டு வருவதாக கூறினார்.

சிவகங்கை மாவட்டத்தில் வாக்கு எண்ணிக்கையை ஒட்டி வேட்பாளர்களின் முகவர்கள் தங்களுக்கான அடையாள அட்டையினை தத்தம் தொகுதி தேர்தல் நடத்தும் அலுவலர்களிடம் பெற்றுக்கொள்ளலாம் என

மாவட்ட தேர்தல் அலுவலர் திருமதி பொற்கொடி தெரிவித்துள்ளார்.

ஈரோடு மாவட்டத்தில் வாக்கு எண்ணும் பணிகளில் ஈடுபடும் அலுவலர்களுக்கான பயிற்சி வகுப்பு மற்றும் அரசியல் கட்சிகள் பின்பற்ற வேண்டிய விதிமுறைகள் குறித்த ஆய்வுக்கூட்டம் மாவட்ட தேர்தல் அலுவலர் திரு.கந்தசாமி தலைமையில் நடைபெற்றது.

இதேபோல் நாமக்கல்லில் வாக்கு எண்ணிக்கை குறித்து மாவட்ட தேர்தல் அலுவலர் திருமதி துர்கா மூர்த்தி அனைத்து அரசியல்கட்சி பிரதிநிதிகளுடன் ஆலோசனை மேற்கொண்டார்.

கிருஷ்ணகிரி மாவட்டத்தில் வாக்கு எண்ணிக்கையில் ஈடுபடும் பணியாளர்கள் நடுநிலையுடன் செயல்பட வேண்டும் என்று மாவட்ட தேர்தல் அலுவலர் திரு.தினேஷ்குமார் அறிவுறுத்தியுள்ளார்.

இருவரி

தர்மபுரியை அடுத்த அதியமான் கோட்டையில் வள்ளல் அதியமானின் பிறந்த நாள் விழாவை ஒட்டி அரசு சார்பில் மாவட்ட ஆட்சித்தலைவர் திரு.சதீஸ் வள்ளல் அதியமான் மற்றும் அவ்வையார் உருவ சிலைகளுக்கு இன்று, மாலை அணிவித்து மரியாதை செலுத்தினார்.

கிருஷ்ணகிரி

தொடர் விடுமுறை காரணமாக கிருஷ்ணகிரி பெங்களூரு தேசிய நெடுஞ்சாலையில் கடும் போக்குவரத்து நெரிசல் காணப்படுவதாக எமது செய்தி யாளர் தெரிவிக்கிறார்.

வாய்ஸ்

மதுரை - கள்ளழகர்

மதுரை சித்திரை திருவிழாவின் சிகர நிகழ்ச்சியான கள்ளழகர் வைகை ஆற்றில் இறங்கும் வைபவம் இன்றுகாலை கோலாகலமாக நடைபெற்றது.

ஸ்ரீவில்லிபுத்தூர் ஆண்டாள் சூடிக்கொடுத்த மாலையை ஏற்றுக்கொண்டு தல்லாக்குளம் கருப்பண்ணசாமி கோவிலில் இருந்து ஆயிரம்பொன் சப்பரத்தில் புறப்பட்ட கள்ளழகர் அதிகாலை பச்சை பட்டுடுத்தி தங்க குதிரை வாகனத்தில் வைகை ஆற்றில் இறங்கியதை கோவிந்தா கோவிந்தா முழக்கம் விண் அதிர மலர்களை தூவி பக்தர்கள் தரிசித்தனர்.

இதேபோல் திண்டுக்கல் மாவட்டம் தாடிகொம்பு ஸ்ரீசௌந்தர ராஜன் பெருமாள் திருக்கோவிலில், குடகன் ஆற்றில் அழகர் பச்சை பட்டுடுத்தி குதிரை வாகனத்தில் இறங்கியதை ஏராளமானோர் தரிசித்தனர்.

சித்ரா பௌர்ணமி

சித்திரா பௌர்ணமியை ஒட்டி திருவண்ணாமலை அருள்மிகு அருணாச்சலேஸ்வரர் திருக்கோவிலில் ஏராளமான பக்தர்கள் இன்று கிரிவலம் செய்து வருகின்றனர்.

திருவாரூர் மாவட்டம் வடுவூர் கோதண்டராமர் திருக்கோவிலில் திருக்கல்யாணம் இன்று வெகு விமரிசையாக நடைபெற்றதாக எமது செய்தியாளர் தெரிவிக்கிறார்.

வாய்ஸ்

திருச்செந்தூர் அருள்மிகு சுப்பிரமணிய சுவாமி திருக்கோவிலில் பக்தர்கள் 4 மணி நேரத்திற்கு மேலாக காத்திருந்து சுவாமி தரிசனம் செய்து வருகின்றனர்.

கடற்கரை, கோவில் வளாக பகுதிகளில் பக்தர்களின் கூட்டம் அலைமோதுகிறது.

சென்னை கடற்கரை காமராஜர் சாலையில் அமைந்துள்ள கண்ணகி மற்றும் தொல்காப்பியர் சிலைகளுக்கு மாநிலஅரசின் சார்பில் மாலை அணிவித்து மரியாதை செலுத்தப்பட்டது.

டெமு ரயில்

நாகை காரைக்கால் ரயில் வழிதடத்தில் பொறியியல் பணிகள் நடைபெற்று வருவதால் திருச்சி காரைக்கால் டெமு ரயில் இன்றுமுதல் வரும் 5ஆம் தேதிவரை திருச்சியிலிருந்து - திருவாரூர் வரை மட்டுமே இயக்கப்படும் என அறிவிக்கப்பட்டுள்ளது.

கால்பந்து

17 வயதிற்குட்பட்டோருக்கான மகளிர் ஆசிய கோப்பை கால்பந்து போட்டிகள் சீனாவில் இன்று தொடங்கி வரும் 17ஆம் தேதிவரை நடைபெறுகிறது.

குரூப் - பி - பிரிவில் இடம்பெற்றுள்ள இந்தியா தனது முதல் போட்டியில் நாளை ஆஸ்திரேலியாவை எதிர்கொள்கிறது.

20 ஆண்டுகளுக்கு பின்னர் இப்போட்டியில் இந்திய மகளிர் அணி களமிறங்குவது குறிப்பிடத்தக்கது.

தாமஸ் கோப்பை

டென்மார்க்கில் நடைபெறும் தாமஸ் கோப்பை பேட்மிண்டன் ஆடவர் குழு காலிறுதியில் இந்தியா - சீன தைபேயை தற்போது எதிர்கொண்டுள்ளது.

கிரிக்கெட்

ஐ.பி.எல். 20-20 கிரிக்கெட் போட்டியில் ஜெய்பூரில் இன்று இரவு ஏழரை மணிக்கு ராஜஸ்தான் ராயல்ஸ் - டெல்லி கேப்பிட்டல்ஸை எதிர்கொள்கிறது.